


उत्तरगया गाउँपालिका, गाउँ कार्यपालिकाद्वारा स्वीकृत मिति : २०८०/०५/२४

यस गाउँपालिका र गाउँपालिका अन्तर्गतका विद्यालय, शिक्षालय, सिकाइ केन्द्र/शैक्षिक संस्थाहरू र युवा तथा खेलकुद सँग सम्बन्धि संघ संस्थाहरूबाट कार्यान्वयन हुने कार्यक्रमसँग सम्बन्धित

## कार्यक्रम कार्यान्वयन मार्गदर्शन (स्थानीय सरकारको कार्यक्रमहरूको मात्र)

आर्थिक वर्ष २०८०/८१



उत्तरगया गाउँपालिका

शिक्षा, युवा तथा खेलकुद शाखा

लहरेपौवा, रसुवा

२०८०

## हाम्रो भनाइ

विद्यालय शिक्षा क्षेत्रमा विद्यमान शिक्षा नीति तथा कार्यक्रमहरू शिक्षामा समतामुलक पहुँच सुनिश्चित गर्ने, शिक्षालाई रोजगारी उन्मुख बनाउने, गुणस्तरमा सुधार एवं व्यवस्थापकिय क्षमतामा अभिवृद्धि गरी आर्थिक सामाजिक विकासका लक्ष्यहरू हाँसिल गर्ने तर्फ लक्षित छन् । नेपालको संविधानले शिक्षालाई मौलिक अधिकारको रूपमा स्थापित गरेको छ भने आधारभुत शिक्षा अनिवार्य र निशुल्क हुने तथा माध्यमिक शिक्षा निशुल्क हुने व्यवस्था गरेको छ । यहि पृष्ठभुमीमा उत्तरगया गाउँपालिकाले गाउँशिक्षा योजना नै निर्माण गरी कार्यान्वयन गरिराखेको छ । कार्यक्रम कार्यान्वयन गर्ने निकायहरूको विगतका वर्षहरूका उपलब्धि र कार्यक्रम कार्यान्वयनमा देखिएका चुनौतिहरूबाट सिक्किएका पाठका आधारमा तयार पारिएको उक्त स्वीकृत कार्यक्रमका निर्दिष्ट लक्ष्यहरूलाई समयमै प्राप्त गर्न तथा कार्यक्रम कार्यान्वयनमा एकरूपता कायम गर्न र कार्यक्रमहरूको भौतिक तथा वित्तिय प्रगति अपेक्षाकृत र प्रभावकारी बनाउन कार्यक्रम कार्यान्वयन पुस्तिका विकास गरी कार्यान्वयनमा ल्याइएको छ ।

आ व २०८०/८१ मा बालविकास केन्द्र तथा प्रारम्भिक बालविकासका बालबालिकाहरूका लागि शारीरिक, मानसिक, संवेगात्मक, सामाजिक र सृजनात्मक विकास मात्र नभई सर्वाङ्गिक विकासमा सहयोग गर्ने गरी विद्यालय शिक्षाको जग बलियो बनाउने योजनाअनुरूप यस गाउँपालिका भित्रका सबै बालविकास केन्द्रहरूलाई व्यवस्थित र प्रविधि तथा बालमैत्री बनाउने कार्यक्रम ल्याइएको छ । यस गाउँपालिका भित्रका विकट भौगोलिक कठिनाइका क्षेत्रहरूमा काम गर्ने शिक्षकहरूलाई प्रोत्साहन गर्ने कार्यक्रम, इसिडि तथा सामुदायिक सिकाइ केन्द्रका सहजकर्ता, विद्यालय सहायक र विद्यालय सहयोगी कर्मचारीहरूलाई नेपाल सरकारको अनुदानमा थप गरी न्युनतम १५ हजार पारिश्रमिक पुर्याउने योजनाको कार्यान्वयन गरिएको छ । अतिरिक्त क्रियाकलापको सञ्चालन, युवाहरूको क्षमता पहिचान गरी खेलकुदमा प्रोत्साहनका खातिर गाउँपालिका स्तरीय विभिन्न खेलकुद कार्यक्रमहरू, तालिम कार्यक्रम, कक्षा ८ देखी कक्षा १० सम्म अध्ययन गर्ने विद्यार्थीहरूका लागि अतिरिक्त कक्षा सञ्चालन, संघिय सरकारबाट तोकिएको दिवाखाजा कार्यक्रमका लागि प्रति विद्यार्थी रु १५ का दरले आउने रकममा थप गरी प्रति विद्यार्थी रु २० पुर्याउने, बाल विकास बसाई व्यवस्थापन, विद्यार्थीहरूका लागि स्टेशनरी तथा पोशाक वितरण, विद्यालय स्काउट सहयोग कार्यक्रम, उच्च शिक्षा अध्ययन छात्रवृत्ति, थप प्र अ भत्ताको व्यवस्था, विद्यालयहरूलाई शैक्षिक सामग्री, खेदकुद तथा विभिन्न अनुदान, लगायत थुप्रै महत्वपूर्ण कार्यक्रमहरू समेटिएको छ ।

विशेष गरी कार्यक्रम कार्यान्वयनकर्ताबाट यस पुस्तिकाका अतिरिक्त प्रचलित ऐन कानुनको परिधिभित्र रही औचित्यता, नियमितता, कार्यक्षमता, प्रभावकारीता र पारदर्शिताको आधारमा चालु वर्षको कार्यक्रम कार्यान्वयन गरिनेछ । अन्ततमा यस पुस्तिकाका विषयमा प्राप्त हुने सुझावहरूले उत्तरगया गाउँपालिकालाई आगामि दिनका लागि थप पृष्ठपोषण प्रदान गर्ने हुनाले सरोकारवालाहरूबाट रचनात्मक सुझावको अपेक्षा राख्दै पुस्तिका तयार पार्ने कार्यमा सहयोग पुर्याउनुहुने सबैलाई हार्दिक धन्यवाद दिन चाहान्छु ।

श्रावण २०८०

दिपक प्रसाद अधिकारी  
प्रमुख प्रशासकीय अधिकृत

स्थानीय तह र यस अन्तर्गतका संस्था/समिति/शाखा/इकाई/केन्द्रहरूबाट सम्पादन हुने समानिकरण अनुदानका कार्यक्रम शिर्षक तथा कार्यान्वयन प्रक्रिया एवम् मापदण्ड

१) बालविकास सहजकर्ता, विद्यालय सहायक, विद्यालय सहयोगी, सामुदायिक सिकाइ केन्द्र परिचालक प्रोत्साहन अनुदान

उत्तरगया गाउँपालिका भित्रका सामुदायिक विद्यालयमा कार्यरत प्रत्येक बालविकास सहजकर्ता र विद्यालय सहयोगी कर्मचारीहरूका लागि महिनाको रु ७००० का दरले १२ महिनाको तलब र १ महिना बराबरको चाडपर्व खर्चबापतको रकम मागका आधारमा विद्यालयको खातामा निकास दिने । यसै शिर्षकबाट माध्यमिक तहका विद्यालय लेखा कर्मचारीहरूलाई प्रति महिना रु ६५०० र चाडबाड खर्च बापत बार्षिक रु ६५०० नै थप गरि विद्यालयको खातामा निकास दिने । सामुदायिक सिकाइ केन्द्रका ३ जना सामाजिक परिचालिकाहरूका लागि मासिक रु ५००० का दरले १२ महिना बराबरको रकम र चाडबाड खर्च बापत रु ५००० सामुदायिक सिकाइ केन्द्रको खातामा निकास दिने । यसरी निकास दिनुपूर्व विद्यालयले नीजहरूको हाजिरी प्रमाणित गर्नुपर्नेछ ।

२) विद्यालय शिक्षक नियुक्ति

सामुदायिक विद्यालयमा करारमा शिक्षक नियुक्ति गर्दा शिक्षा ऐन, नियमावलीमा भएको व्यवस्था बमोजिमको शिक्षक छनौट समिति, सहयोगी कर्मचारी लगाएत छनौट प्रक्रियामा संलग्न व्यक्तिलाई विज्ञापन बमोजिमको शिक्षक छनौट प्रक्रियामा आवश्यक कार्य गरेबापत एकमुष्ट (परीक्षा पूर्वका कार्य, परीक्षा संचालन, छनौट र सिफारिस सम्म) तपसिल अनुसारको पारिश्रमिक/भत्तामा खर्च गर्न सकिने छ । साथै सोही प्रक्रियाका लागि खाना/खाजा र आवश्यक स्टेशनरीमा समेत खर्च गर्न बाधा पर्ने छैन ।

तपसिल :

क्र स	पदाधिकारी	माध्यमिक तह (९-१२)	आधारभूत तह (६-८)	आधारभूत तह (१-५)	कैफियत
१	शिक्षक छनौट समिति संयोजक	रु ३०००	रु ३०००	रु ३०००	
२	शिक्षा शाखा प्रमुख	रु ३०००	रु ३०००	रु ३०००	
३	विषय विज्ञ	रु ६०००	रु ५०००	रु ४५००	
४	शिक्षक छनौट समिति सदस्य सचिव	रु ३०००	रु ३०००	रु ३०००	
५	सहयोगी कर्मचारी	रु २०००	रु २०००	रु २०००	
६	कार्यालय सहयोगी	रु १०००	रु १०००	रु १०००	

यसरी गाउँपालिका र सम्बन्धित विद्यालयले शिक्षक छनौट गर्दा लाग्ने कुल खर्चको क्रमश ७०% र ३०% ले हुन आउने रकम बेहोर्ने छ । विद्यालयले गरेको विज्ञापनमा दरखास्त दस्तुर बापतको रकम राख्दा शिक्षक सेवा आयोगको पछिल्लो विज्ञापनमा उल्लेख भएको दरखास्त दस्तुर तोक्नु पर्नेछ तर शिक्षक सेवा आयोगको विज्ञापनमा नखुलेको तह/पदको विज्ञापनमा भने विद्यालय व्यवस्थापन समितिको निर्णय बमोजिमको दरखास्त दस्तुर तय गर्न बाधा पर्ने छैन ।

### ३) सुत्केरी, लामो समयको बिरामी, अध्ययन बीदा, योग्यता पुगेका शिक्षकको अभाव आदिमा सट्टा शिक्षकको व्यवस्था

अ) कुनै शिक्षक (स्थायी, स्विकृत दरबन्दी करार, राहत, संघ/प्रदेश/स्थानीय तहको शिक्षण सहयोग अनुदान) र बालविकास सहजकर्ता सुत्केरी विदामा बसेको प्रमाणित भएमा, मेडिकल बोर्डबाट सिफारीस भएको वा डाक्टरले ४५ दिन वा सो भन्दा बढी आराम गर्नुपर्ने भनि बिरामी विदा प्रमाणित भएको कागज सँगै विद्यालयको सिफारिस आएमा र रिक्त दरबन्दीमा योग्यता पुगेको शिक्षकको अभावका कारण अध्ययन अध्यापनमा समस्या देखिएमा विद्यालयको मागको आधारमा सम्बन्धित तहमा अध्यापन गर्न प्रारम्भिक बाल विकास तहको हकमा SEE उत्तिर्ण, आधारभुत तहको हकमा एस.एल.सि. वा सो सरह उत्तिर्ण र माध्यमिक तह ( ९ र १० ) को हकमा स्नातक तह उत्तिर्ण, १८ वर्ष पुरा भई ४५ वर्ष ननाघेका नेपाली नागरिकहरूलाई सकभर विषय समेत मिल्ने गरी स्वयंसेवक शिक्षकको रूपमा नियुक्ति गरिने छ । सट्टा शिक्षक छनौट समिती शिक्षा शाखा प्रमुखको संयोजकत्वमा २ विषय विज्ञ सहित ३ जनाको हुनेछ र छनौट प्रक्रिया देहायबमोजिम हुनेछ :

क) तोकिएको न्युनतम योग्यता बापत ५ अंक ( प्रथम श्रेणी भए ५, द्वितीय भए ३ र तृतीय भए २ अंक दिने, श्रेणी नखुलेमा ३ अंक दिने )

ख) तोकिएको न्युनतम भन्दा माथिल्लो योग्यता भए १ अंक दिने ।

ग) सम्बन्धित तहको शिक्षण अनुभव भए प्रत्येक वर्षको १ अंकका दरले बढीमा ५ अंक ।

घ) अन्तर्वार्ता बापत १० अंक ।

ड) अध्यापन अनुमती पत्र भएको भए १ अंक ।

च) महिला/दलित १ अंक ।

छ) उत्तरगया गाउँपालिका स्थायी बसोबास भएको उम्मेदवारलाई १ अंक ।

आ) अ बमोजिम नियुक्त शिक्षकलाई गाउँपालिकाले नियुक्ति दिनेछ । नियुक्त शिक्षकको पारिश्रमिक बापत माध्यमिक तहको हकमा मासिक रु ३५०००, आधारभुत तहको हकमा मासिक रु २५००० र

वालविकास सहजकर्तालाई मासिक रु १५००० प्रदान गरिने छ । नियुक्त गर्दा करार अवधि कम्तिमा २ महिना तोकिने छ आवश्यकता भएमा करार अवधि थप गर्न सकिने छ ।

**स्पष्टिकरण :** रिक्त दरबन्दीमा योग्यता पुगेको शिक्षकको अभावका कारण अध्ययन अध्यापनमा समस्या देखिएमा भन्नाले एउटै तह र विषयमा गरिएको विज्ञापनमा कम्तिमा ३ पटकसम्म सूचना प्रकाशन गर्दा समेत दरखास्त नपरेको अवस्थालाई बुझाउँछ ।

#### ४) शिक्षक शिक्षण सहयोग अनुदान

उत्तरगया गाउँपालिका गाउँ शिक्षा समितिले, विद्यालयको माग निवेदनमा, शिक्षा शाखाको सिफारिसका आधारमा न्युन दरबन्दी भएका विद्यालयहरूलाई थप शिक्षक नियुक्तिका लागि अनुमति प्रदान गरी सम्बन्धित तहमा अध्यापन गर्न आवश्यक पर्ने न्युनतम शैक्षिक योग्यता पुगेका (स्थायी अध्यापन अनुमति पत्र भएको उम्मेदवारबाट १५ दिनको सार्वजनिक सूचना सहितको पहिलो विज्ञापनमा दरखास्त नपरेमा पुनः ७ दिनको म्याद राखी गरिएको दोस्रो विज्ञापनमा स्थायी अध्यापन अनुमति पत्र नभएका तर न्युनतम योग्यता पुगेका उम्मेदवारहरूको समेत दरखास्त स्विकृत हुने गरी ) गाउँपालिका अनुदान शिक्षक नियुक्ति गरी शिक्षण सिकाइ गर्न गराउन यस शिर्षकबाट खर्च गर्न सकिने छ । यस अघि गाउँपालिका शिक्षण सहयोग अनुदानमा कार्यरत शिक्षकहरू र थप आवश्यक संख्यामा प्राथमिक शिक्षकको हकमा प्रति महिना रु २८६१०, निम्नमाध्यमिक तहको हकमा प्रतिमहिना ३०२०० र माध्यमिक तहको हकमा प्रतिमहिना रु ३५९९० पारिश्रमिक पाउने गरी र सोहि स्केल बराबरको १ महिनाको रकम चाडबाड खर्च समेत गाउँपालिकाले यसै शिर्षकबाट सम्बन्धित विद्यालयको खातामा रकम निकास गर्ने । यसरी नियुक्ति लिई अध्यापनरत शिक्षकलाई पोशाक खर्चवापत वार्षिक रु १०००० प्रति शिक्षक विद्यालयको खातामा अनुदान दिन सकिने छ ।

#### ५) थप प्र.अ. भत्ताको व्यवस्था

यस उत्तरगया गाउँपालिका भित्रका सम्पूर्ण सामुदायिक विद्यालयका प्रधानाध्यापकहरूलाई प्रोत्साहन भत्ता स्वरूप मासिक देहायबमोजिमको रकम विद्यालयको खातामा अनुदान उपलब्ध गराउनुपर्ने छ :

माध्यमिक तहको प्रधानाध्यापक – रु ५००

निम्न माध्यमिक तहको प्रधानाध्यापक – रु ३००

प्राथमिक तहको प्रधानाध्यापक – रु २००

**६) प्र. अ. विभिन्न समिति बैठक भत्ता तथा खाजा**

गाउँपालिका भित्रका सम्पूर्ण विद्यालयहरूको प्रधानाध्यापक बैठक १ वर्षमा बढीमा १२ वटाको र अन्य गाउँशिक्षा समिति लगायतको शाखा सँग सम्बन्धित समितिहरूको बैठक भत्ता नियमानुसार भुक्तानी गर्ने साथै बैठकको खाजाको बिल बराबरको रकम नियमानुसार भुक्तानी दिने ।

**७) वडा नं १ र २ अन्तर्गतका करुमर्याड आ वि, तिरु आ वि, गणेश आ वि र पञ्चलिङ्गे आ वि मा कार्यरत सम्बन्धित वडा बाहिरका शिक्षकहरूलाई प्रोत्साहन अनुदान**

उत्तरगया गाउँपालिकाको वडा नं १ र वडा नं २ का करुमर्याड आ वि, तिरु आ वि, गणेश आ वि र पञ्चलिङ्गे आ वि मा कार्यरत, विद्यालय भएको वडा बाहिरका शिक्षकहरूलाई मासिक रु ४००० का दरले १३ महिना बराबरको रकम विद्यालयको खातामा निकास दिने । यस्तो निकास दिनुपूर्व विद्यालयमा अध्यापन गराउने शिक्षक स्थायी, स्विकृत दरबन्दी करार, राहत वा अनुदान कोटामा कार्यरत भएको वा अरु विद्यालयमा माथि उल्लेखित प्रकृतिको दरबन्दी भई यस क्षेत्रभित्रका विद्यालयमा कामकाज खटिएको प्रमाणित कागजात र विद्यालय रहेको वडा बाहिरको स्थायी बसोबास भएको खुल्ने कागजात रुजु गर्नुपर्नेछ ।

**८) शैक्षिक क्यालेण्डर निर्माण**

हरेक शैक्षिक वर्षको अन्त्य र नया शैक्षिक वर्षको सुरुवाति सँगै सम्पूर्ण विद्यालयहरूले आ-आफ्ना वार्षिक कार्यतालिका निर्माण गर्दा परीक्षा, अतिरिक्त क्रियालाप, विभिन्न प्रकारका बैठक वर्षे/हिउँदे विदा लगायतमा एकरूपता कायम गर्न तथा गाउँपालिकाले आयोजना गर्ने विभिन्न शैक्षिक कार्यक्रमहरू तथा अतिरिक्त क्रियाकलापहरू लगायतको जानाकारी र प्रभावकारी शैक्षिक कार्यक्रम कार्यान्वयन गर्न शैक्षिक वर्षको अन्त्यसम्ममा शैक्षिक क्यालेण्डर निर्माण गरी वितरण गर्ने । कम्तिमा ५०० क्यालेण्डर छपाई र सो कार्यका लागि लेखन तथा तयारीका देखी वितरण सम्मका कार्यमा यस शिर्षकमा भएको रकम खर्च गर्न सकिने छ ।

**९) खेलकुद प्रशिक्षण कार्यक्रम वडा न ४**

वडाहरूमा खेलकुद केन्द्र स्थापना तथा सञ्चालन गर्दै लगिने नीति अनुरूप वडा न ४ मा वडा खेलकुद समितिको सिफारिसमा उपयुक्त खेलहरू छनौट गरी उपलब्ध स्थानमा विद्यार्थी तथा युवाहरूलाई खेल प्रशिक्षण गर्न खेल प्रशिक्षक छनौट गरी दैनिक कम्तीमा १ घण्टा ३० मिनेटका दुई सेसनका लागि मासिक अधिकतम रु २५,०००।- का दरले भुक्तानी हुनेगरी कार्यक्रम सञ्चालन गर्नुपर्नेछ ।

**१०) स्थानीय पाठ्यक्रम निर्माण**

कक्षा १ देखी कक्षा ८ सम्मका लागि स्थानीय विषय/मातृभाषा ऐच्छिक विषयमा अध्ययन अध्यापन गराउनुपर्ने राष्ट्रिय पाठ्यक्रम प्रारूपको अबधारणा अनुरूप र तोकिएको स्थानीय पाठ्यक्रम निर्माणका चरणहरू अबलम्बन गर्दै स्थानीय तहले कक्षा १-३, कक्षा ४-५ र कक्षा ६-८ सम्म गरी आधारभुत तहको ३ वटै उपतहहरूको पाठ्यक्रम निर्माणकार्य चरणबद्ध सम्पन्न गर्न यस शिर्षकबाट खर्च गर्न सकिने छ ।

**११) उत्कृष्ट खेलाडी तथा प्रशिक्षक सम्मान**

यस शिर्षकबाट गाउँपालिका खेलकुद विकास समितिको सिफारिसमा उत्तरगया गाउँपालिका भित्रका उत्कृष्ट खेलाडी तथा प्रशिक्षकहरूका लागि सम्मान कार्यक्रम तथा व्यवस्थापनमा लाग्ने खर्च गर्न सकिने छ । गाउँपालिका खेलकुद विकास समितिले सिफारिस गर्दा सिफारिस गर्नुको स्पष्ट कारण सहितको निर्णय प्रतिलिपि समेत पेश गर्नुपर्नेछ ।

**१२) खेलकुद सामग्री खरिद तथा वितरण**

उत्तरगया गाउँपालिका वडास्तरीय खेलकुद विकास समिति मार्फत प्रस्ताव पेश गरेको आधारमा सो वडामा आवश्यक पर्ने खेलकुद सामग्री खरिद गरी वडास्तरीय खेलकुद विकास समितिलाई वितरण गर्ने । यसरी वडा खेलकुद विकास समितिले खेलकुद सामग्री आवश्यकता अनुसार वडाभित्रका क्लब, समूह आदिलाई प्रदान गर्ने ।

**१३) गाउँपालिका स्तरीय खेलकुद कार्यक्रम**

गाउँपालिका खेलकुद विकास समितिको बैठकको निर्णय बमोजिमको खेलकुद क्रियाकलाप व्यवस्थापन र सञ्चालन गर्न यस शिर्षकबाट रकम खर्च गर्न सकिने छ ।

**१४) गाउँपालिकास्तरीय विद्यालयहरूको अतिरिक्त क्रियाकलाप**

विद्यालय र विद्यार्थीहरूको प्रतिभा प्रस्फुटन गर्ने अवसरका लागि प्रधानाध्यापकहरूको बैठकबाट निर्णय गराई निर्णय भएबमोजिम गाउँपालिका स्तरीय अतिरिक्त क्रियाकलाप उपयुक्त समयमा संचालन, व्यवस्थापन र पुरस्कार वितरण लगायतका कार्यमा खर्च गर्ने ।

**१५) बाल विकास सहजकर्ता क्षमता विकास तालिम**

यस शिर्षक अन्तर्गतको बजेटबाट उत्तरगया गाउँपालिकाभित्रका सामुदायिक विद्यालयमा आधारित बाल विकास केन्द्रहरूमा कार्यरत बाल विकास सहजकर्ताहरूका लागि क्षमता विकास तालिम सञ्चालनार्थ प्रशिक्षक/प्रशिक्षार्थी/सहभागी भत्ता, आतेजाते खर्च, आवश्यक स्टेशनरी, खाना/खाजा/बास व्यवस्थापनमा खर्च गर्न सकिने छ ।

#### १६) राष्ट्रपती रनिङ्ग शिल्ड प्रतियोगिता व्यवस्थापन

गाउँपालिका भित्रका सम्पूर्ण विद्यालयहरूको प्रधानाध्यापक बैठकबाट गाउँपालिका स्तरीय राष्ट्रपति रनिङ्ग शिल्ड प्रतियोगिताको कार्यतालिका निर्माण गरेनुरूप प्रतियोगितात्मक कार्यक्रमहरू तयारी, संचालन, व्यवस्थापन, पुरस्कार तथा शिल्ड, कप, मेडल, प्रमाणपत्र आदि वितरण लगायतका कार्यमा खर्च गर्नुपर्नेछ । साथै जिल्ला स्तरीय राष्ट्रपति रनिङ्ग शिल्ड प्रतियोगितामा छनौट भएका खेलाडीहरूलाई जिल्ला खेलकुद विकास समिति रसुवाले तोकेको मितिमा हुने खेलकुद प्रतियोगितामा सहभागी हुँदा लाग्ने खर्च जस्तै आतेजाते, होटलबास, युनिफर्म, खाना/खाजा, आवश्यक स्वास्थ्य सामग्री तथा खेलकुद सामग्री लगायतमा खर्च गर्न सकिने छ ।

#### १७) विद्यालय स्काउट कार्यक्रम

गाउँपालिका भित्रका सामुदायिक विद्यालयहरूमा विद्यालय स्काउट टुप निर्माण भएका विद्यालयहरूलाई (कम्तिमा कक्षा ८ सम्म सञ्चालित) विद्यालयबाट पेश भएको प्रस्तावनाको आधारमा प्रति विद्यालय बढिमा रु ५०००० पर्ने गरी विद्यालय स्काउटलाई आवश्यक तालिम कार्यक्रम र स्काउट प्रवर्धनात्मक गतिविधिहरू संचालन गर्न खर्च गर्न सम्बन्धित विद्यालयको खातामा अनुदान दिने । प्राप्त रकमको खर्च विल भरपाई र प्रतिवेदन विद्यालयले गाउँपालिका शिक्षा युवा तथा खेलकुद शाखामा पेश गर्नुपर्ने ।

#### १८) शिक्षक क्षमता विकास तालिम

यस शिर्षक अन्तर्गत रहेको बजेटबाट उत्तरगया गाउँपालिका अन्तर्गतका सामुदायिक विद्यालयहरूका आधारभुत तहमा अध्यापन गराउने शिक्षक (प्रत्येक विद्यालयबाट १ जना) लाई एकिकृत पाठ्यक्रम सम्बन्धी तालिम संचालन गर्न आवश्यक प्रशिक्षक भत्ता, सहभागी भत्ता, स्टेशनरी, खाजा, खानाबास लगायतका प्रयोजनमा खर्च गर्ने । यसरी तालिम पश्चातको सिकाईलाई सम्पूर्ण शिक्षकसामु पुर्याउन विद्यालय शिक्षक स्टाफ बैठक वसी बैठक पुस्तिकामा छलफल सहित तालिममा सिकिएको ज्ञान सिप सम्पूर्ण शिक्षकहरूबीच आदान-प्रदान गरेको निर्णय भएको सुनिश्चित गराउने ।

#### १९) विविध



शाखामा भैपरी आउने अन्य समस्या अर्थात कुनै शिर्षकबाट बजेट खर्च गर्न कठिन हुने तर खर्च नगरी नहुने ठहरीएमा वा कार्यक्रम कार्यान्वयनमा केहि रकम अपुग हुनगई सम्पन्न गर्न कठिनाई भएमा यस शिर्षकबाट खर्च गर्न सकिने छ ।

## २०) प्रत्येक शिक्षकहरुलाई दैनिक कार्ययोजना टिपोट र कार्यान्वयन डायरी वितरण

गाउँपालिका भित्रका विद्यालयहरुमा अध्यापन गराउने सम्पूर्ण शिक्षकहरुका लागि दैनिक कार्ययोजना/पाठयोजना सहितको ढाँचा भएको डायरी छुपाई गरी वितरण गर्ने कार्यमा खर्च गर्नुपर्नेछ ।

## २१) उच्च शिक्षा अध्ययन छात्रवृत्ति

सामुदायिक विद्यालयबाट कक्षा एस इ इ वा सो सरह उतिर्ण गरेका यस उत्तरगया गाउँपालिकाभित्र स्थायी बसोबास भएका विद्यार्थीहरुलाई उच्च शिक्षा हासिल गर्न सहयोग स्वरुप उत्तरगया गाउँपालिका छात्रवृत्ति वितरण सम्बन्धी कार्यविधी २०७९, बमोजिम छात्रवृत्ति वितरण गर्ने ।

## २२) कक्षा ५-८ को गाउँपालिका स्तरिय परीक्षा व्यवस्थापन

गाउँपालिकाले आधारभुत तह कक्षा ८ को परीक्षा संचालन तथा व्यवस्थापनका लागि परीक्षा समिति बैठक, प्रश्नपत्र निर्माण, छुपाई, केन्द्राध्यक्ष तथा निरीक्षकहरुका लागि भत्ता, परीक्षाको अनुगमन, अंक टेबुलेसन, नतिजा प्रकाशन र अभिलेखिकरण, कक्षा ८ का विद्यार्थीहरुका लागि प्रमाणपत्र छुपाई तथा वितरण लगायतका कार्यमा खर्च गर्ने । साथै उपयुक्त समयमा कक्षा ५ को नेपाली, अंग्रेजी र गणित गरी ३ विषयको स्तरमापन परीक्षा सञ्चालन व्यवस्थापन तथा अभिलेखिकरण गर्ने ।

## २३) कक्षा ८, ९ र १० का विद्यार्थीहरुका लागि अतिरिक्त कक्षा

उत्तरगया गाउँपालिका अन्तर्गतका सामुदायिक विद्यालयहरुमा अध्ययनरत कक्षा ८, ९ र १० का विद्यार्थीहरुका लागि अतिरिक्त कक्षा सञ्चालन गर्न प्रति विद्यार्थी मासिक रु २०० का दरले बढीमा ३ विषयका लागि ३ महिना सम्मको आवश्यक रकम विद्यालयको खातामा उपलब्ध गराउने । विद्यालयले शिक्षक स्टाफ सहितको विद्यालय व्यवस्थापन समितिको बैठकको निर्णयका आधारमा आवश्यक विषय छनौट गरी प्रति विषय कम्तिमा १ घण्टाको दरले प्रति महिना २६ दिन अतिरिक्त कक्षा सञ्चालन भएको सुनिश्चित गर्ने । विद्यालयले आवश्यक मूल्याङ्कनको साधन प्रयोग गरी विद्यार्थीको मासिक सिकाइ उपलब्धी (पछिल्लो महिनामा अघिल्लो महिनाको उपलब्धीसँग तुलना गरी), अतिरिक्त कक्षामा संलग्न शिक्षक विद्यार्थीको हाजिरी विवरण प्रमाणित गरी गाउँपालिकामा पेश गरेको मासिक मागका आधारमा गाउँपालिकाले विद्यालयलाई रकम निकासो दिने । इमिस अभिलेखमा कक्षा ८, ९ र १० को विद्यार्थी विवरण बमोजिम भन्दा माथिको रकम विद्यालयमा निकासो हुने छैन ।

**२४) दिवा खाजा थप अनुदान**

यस गाउँपालिका अन्तर्गतका सामुदायिक विद्यालयमा संघिय सरकारबाट दिवा खाजा प्राप्त गरिरहेका विद्यार्थीहरूका लागि प्रति विद्यार्थी प्रति दिन रु ५ का दरले हुन आउने रकम विद्यालयहरूको माग र प्रमाणित विद्यार्थी हाजिरीका आधारमा विद्यालयको खातामा यस शिर्षकबाट आवश्यक रकम उपलब्ध गराउने ।

**२५) बाराही आ वि विद्यार्थी बसाइ व्यवस्थापन अनुदान**

गाउँपालिकाबाट पूंजिगत खर्चमा गर्ने प्रकृया मार्फत विद्यालयको सिफारिसमा कार्यन्वयन गर्ने ।

**२६) बालविकास कक्षा र बसाइ व्यवस्थापन (भौतिक) अनुदान**

गाउँपालिकाभित्र सञ्चालित विद्यालयमा आधारित सम्पूर्ण बाल विकास केन्द्रहरूको वसाइ व्यवस्थापनका लागि आवश्यक म्याट, कार्पेट, फर्निचर लगायतका सामग्री व्यवस्थापनका लागि विद्यालयहरूले गरेको मागका आधारमा बढीमा रु७०००० का दरले उपलब्ध गराउने । प्राप्त रकमको उल्लेखित कार्यमा विद्यालयले खर्च गरी आवश्यक विल भर्पाइ, जिन्सी दाखिला अभिलेख गाउँपालिकामा उपलब्ध गराउने ।

**२७) मालिका देवी अस्थायी भवन**

गाउँपालिकाबाट पूंजिगत खर्चमा गर्ने प्रकृया मार्फत विद्यालयको सिफारिसमा कार्यन्वयन गर्ने ।

**२८) मा वि कार्यालय सहयोगी व्यवस्थापन**

गाउँपालिका अन्तर्गत सञ्चालित सामुदायिक माध्यमिक विद्यालयहरूमा थप १ जनाका दरले विद्यालय सहयोगी नियुक्ति गरी नीजको पारिश्रमीक बापत प्रतिमहिना रु १५००० का दरले १२ महिनाको रकम र चाडबाड खर्च बापत एक आर्थिक वर्षमा रु १५०००, यस शिर्षकबाट खर्च गर्ने । अन्य विद्यालयबाट कामकाजका लागि खटिइ १ भन्दा बढी संख्यामा कार्यरत रहेका विद्यालय सहयोगीहरू भएका विद्यालयहरूले यो सुविधा प्राप्त गर्ने छैन ।

२९) विद्यार्थी १-५ ट्रयाकसुट स्टेशनरी, जुत्ता अनुदान

गाउँपालिकाभिन्न सञ्चालित सम्पूर्ण सामुदायिक विद्यालयहरूमा अध्ययनरत देखी बालविकास देखि कक्षा ५ सम्मका (इमिस रेकर्डमा बढी नहुने गरी) विद्यार्थीहरूका लागि गाउँशिक्षा समितिको निर्णय बमोजिमको पोसाक, जुत्ता र स्टेशनरी नियमानुसार खरिद वितरण गर्ने ।

३०) विद्यालयमा whiteboard अनुदान

विद्यालयको माग र शिक्षा शाखाको अनुगमन प्रतिवेदनका आधारमा यस शिर्षकबाट नियमानुसार whiteboard खरिद वितरण गर्ने ।

३१) विद्यालयहरूलाई शैक्षिक सामग्री तथा विविध अनुदान

यस गाउँपालिका अन्तर्गतका सामुदायिक विद्यालयहरूलाई आधारभुत तह (१-५) संचालित भए रु २००००, आधारभुत तह (१-८) संचालित भए रु ३०००० र माध्यमिक तह संचालित सामुदायिक विद्यालयलाई रु ५०००० का दरले अनुदान उपलब्ध गराउने । यस शिर्षकको रकमलाई विद्यालयले विद्यालय व्यवस्थापन समितिको निर्णय गरी आवश्यक शैक्षिक तथा खेल सामग्री, सामान्य फर्निचर, ICT सामग्री मर्मत वा व्यवस्थापनमा खर्च गर्न सक्नेछन ।

३२) तीरु आ वि अधुरो भवन निर्माण

गाउँपालिकाबाट पूंजिगत खर्चमा गर्ने प्रकृया मार्फत विद्यालयको सिफारिसमा कार्यन्वयन गर्ने ।

३३) पञ्चलिङ्गे आ वि मर्मत तथा खेलमैदान व्यवस्थापन

गाउँपालिकाबाट पूंजिगत खर्चमा गर्ने प्रकृया मार्फत विद्यालयको सिफारिसमा कार्यन्वयन गर्ने ।

३४) भुमेदेवी मा वि खेलमैदान व्यवस्थापन

गाउँपालिकाबाट पूंजिगत खर्चमा गर्ने प्रकृया मार्फत विद्यालयको सिफारिसमा कार्यन्वयन गर्ने ।